

आदौ मुख्यवार्ता:

- संसदा अधिकरण-प्रणाल्यां पारदर्शितायै अधिकरण-परिष्कार-विधेयकं पारितम् ।
- लोकसभया केरल-राज्यस्य 'केरलम्' इति पुनर्नामकरणाय अथ च एन०सी०डी०सी विधेयकाय च प्रदत्ता स्वीकृतिः ।
- केन्द्रेण पुनरुक्तं यत् अरुणाचलप्रदेशः भारतस्य अभिन्नमङ्गलम् अस्ति एतत् शाश्वत-सत्यम् न केनापि परिवर्तयितुं शक्यम्।
- पाक-सर्वकारेण प्रायोजितस्य आतङ्कवादस्य उद्घाटनाय विश्वव्यापी-प्रदर्शनस्य आह्वानानां मध्ये गुरुवासरात् 'पी०ओ०जे०के०' मध्ये प्रतिषेध-प्रदर्शनानि वैश्विक-रूपं धारयिष्यन्ति।
- नासा-संस्थया चन्द्र-आधार-कार्याक्रमे इसरो-संस्था सहभागी भवितुम् आमन्त्रिता।
- कनाडा-ओपन्-टेनिस-प्रतियोगितायां पोलैण्ड-देशस्य इगा स्विटेक रशिया-देशस्य डायना श्राइडर् इत्येतां पराजित्य उपांत्य-चक्रं प्राविशत्।

अथ वार्ता: विस्तरेण

संसदा-अधिकरण-परिष्कार-विधेयकं

संसदा अद्य 'अधिकरण-परिष्कार-विधेयकं, २०२६' पारितम्। राज्यसभया अद्य विधेयकस्यास्यानुमोदनमङ्गीकृतम्, यत् लोकसभया पूर्वमेव पारितम् आसीत्। विधि-न्याय-राज्यमन्त्री अर्जुन-राम-मेघवालः एतत् विधेयकं उपस्थापितवान्। अस्य विधेयकस्य मुख्यम् उद्देश्यं तावत् विविधाधिकरणानां अध्यक्षाणां सदस्यानाञ्च अर्हतासु , नियुक्तौ, सेवा-नियमेषु तथा अधिकरणानां प्रशासने कार्य-प्रणाल्याञ्च दक्षताम्, स्वायत्तताम्, पारदर्शिताम्, एकरूपताञ्च आनेतुम् अस्ति। चर्चायाः प्रत्युत्तरे सती मेघवालेन उक्तं यत् प्रधानमन्त्रणः नरेन्द्र-मोदिनः नेतृत्वे सर्वकारेण पञ्चविंशत्यधिकद्विसहस्र तमे वर्षे अधिकरणानां युक्तीकरणस्य प्रक्रिया आरब्धा आसीत्। मन्त्रिणा प्रोक्तं यत् अस्मिन् नूतन-विधेयके 'राष्ट्रीय-अधिकरण-आयोगस्य' स्थापनायाः प्रावधानम् अस्ति, यस्य अध्यक्षता सर्वोच्च-न्यायालयस्य पूर्व-न्यायाधीशः उत उच्च-न्यायालयस्य पूर्व-मुख्य-न्यायाधीशः करिष्यति।

विधेयक-पारणात् परं सदने विशेष-उल्लेखानां विषयेभ्यः समयः कल्पितः, यस्मिन् विविध-सदस्यैः लोक-महत्त्वस्य विषयाः उत्थापिताः। कार्य-समाप्त्यनन्तरं पीठासीन-अधिकारिणा सदनस्य कार्याचरणं श्वः प्रातः एकादश-वादनं यावत् स्थगिता।

लोकसभा - 'केरल विधेयकं

लोकसभया अद्य 'केरल (नाम-परिवर्तनं) विधेयकं पारितम्। अस्मिन् विधेयके संविधानस्य प्रथम-अनुसूच्यां राज्यस्य 'केरल' इति नाम परिवर्त्य 'केरलम्' इति कर्तुं प्रावधानम् अस्ति। अस्य विधेयकस्य विषये भाषमाणः गृह-राज्यमन्त्री नित्यानन्द-रायः अवदत् यत् गतवर्षे केरल-विधानसभया राज्यस्य नाम 'केरलम्' इति कर्तुं केन्द्र-सर्वकाराय अनुरोध-प्रस्तावः पारितः

आसीत्। तेन उक्तं यत् मलयाळम्-भाषायां राज्यस्य नाम 'केरलम्' इति अस्ति, यदा तु संविधाने एतत् 'केरल' इति लिखितम् आसीत्।

राज्यसभया 'राष्ट्रीय-सहकारिता-विकास-निगम (संशोधन) विधेयकं, अपि पारितम्। सहकारिता-राज्यमन्त्री मुरलीधर-मोहोल्- इत्यनेन उपस्थापितं विधेयकं निगमस्य गतिविधीन् औद्योगिक-पण्येषु अपि विस्तारयितुं अनुमतिं ददाति। उभे अपि विधेयके नीट्-विप्रतिपत्तिं अधिकृत्य विपक्षस्य कोलाहल-मध्ये चर्चा विनैव पारिते। कार्य-समाप्त्यनन्तरं लोकसभा श्वः यावत् स्थगिता अभवत्।

संसद्-प्रतिक्रिया

झारखण्ड-राज्ये छात्रान् विरुध्य आरक्षकाणां बलप्रयोग-प्रकरणे अद्य एन०डी०ए०-संयुतेः सांसदाः संसद्-परिसरे पथसञ्चलनं अकुर्वन्। सांसदाः करेषु फलकानि धृतवन्तः, येषु आरोपः आसीत् यत् सर्वकारस्य आश्वासनानन्तरमपि विपक्षः चर्चां परिहरति। पथसञ्चलनमिदं 'मङ्गल-मिलन' इति एन०डी०ए०-संसदीय-दलस्य उपवेशनात् परम् अभवत्।

केन्द्रीय-मन्त्री अनुप्रिया पटेलः विपक्षं संसद्-कार्याचरणे बाधाम् उत्पादयितुम् आरोपितवती। वार्ताहरैः सह सम्भाषमाणा सा प्रावोचत् यत् विपक्षस्य याचनाः स्वीकृताः तथापि विपक्षीय-दलानि चर्चायै तत्पराणि नैव सन्ति।

अपरतः, काङ्ग्रेस-सांसद् पवन खेड़ा अपि प्रत्यारोपितवान् यत् अस्मिन् प्रकरणे गृह-मन्त्री स्वकीय-वक्तव्य-प्रदानात् पलायनं करोति।

लोकसभा - 'एल-नीनो'

सर्वकारेण उक्तं यत् भारतीय-ऋतु-विज्ञानेन सह घनिष्ठ-समन्वयेन प्रवर्धमानायाः प्रावृट्-स्थितेः तथा कृषौ 'एल-नीनो' प्रभावस्य सम्भाव्य-दुष्परिणामानाम् निरन्तरं निरीक्षणं क्रियते। कृषक-तथा-कृषि-कल्याण-राज्यमन्त्री रामनाथ-ठाकुरः अद्य लोकसभायां कस्यचित् प्रश्नस्य लिखित-उत्तरे एताम् सूचनां प्रादात्। तेन संसूचितं यत् येषु द्विचत्वारिंशतोत्तरत्रिंशत् जनपदेषु सामान्यतः अल्प-वृष्टिः सम्भाव्यते, तेषां राज्यानां कृते 'जनपद-कृषि-आकस्मिक-योजनाः' अद्यतनीकृताः सन्ति। मन्त्रिणा प्राबोधि यत् विभिन्न-राज्येभ्यः द्विसप्तत्यधिकैकशतलक्षाधिक-क्लिण्टल्-मित-बीजानां याचनायाः प्रत्युत्तरे पर्याप्त-मात्रायां बीजानां सम्पूर्तिः सुनिश्चिता विहिता। श्रीठाकुरेण ज्ञापितं यत् केन्द्रीय-जल-आयोगः राज्य-प्रशासनानि च जलाशयानां सर्वोत्तमाय उपयोगाय तथैव दक्ष-सेचन-विधीनाम् उत्कर्षाय पूर्व-योजनाः रचयितुम् उपदिष्टाः।

विदेश-मन्त्रालयः

विदेश-मन्त्रालयस्य प्रवक्ता रणधीर-जयसवालः नवदिल्ल्याम् अवदत् यत् अरुणाचलप्रदेशः भारतस्य अविभाज्यम् अभिन्नम् च अङ्गम् अस्ति, एतत् शाश्वत-सत्यम् केनापि परिवर्तयितुम् न शक्यते। तेनोक्तं यत् चीन-देशेन सह सीमा-विवादेषु भारतम् अहोरात्रम् एतान् विषयान् अतिगम्भीरतया पश्यति, तत्र च शान्तेः स्थिरतायाः च स्थापनं राष्ट्रस्य प्राथमिकम् उद्देश्यम् अस्ति। अत्रावसरे जयसवाल असूचयत् यत् भारतेन द्विपक्षीय-वार्तायै तथा च दिल्ल्याम् आयोज्यमानस्य ब्रिक्स्-आउटरीच्-सत्रस्य कृते बाङ्ग्लादेशस्य प्रधानमन्त्रिणे तारिक-रहमान-महोदयाय औपचारिकं निमन्त्रणम् प्रेषितम्। ह्यः बाङ्ग्लादेशे भारतीय-उच्चायुक्तः तेन सह शिष्टाचार-मेलनम् अकरोत्, यत्र उभयोः देशयोः परस्पर-हित-विषयेषु विमर्शो जातः।

पाक-अधिकृत-जम्मू-काश्मीरे

पाक-अधिकृत-जम्मू-काश्मीरे पाकिस्थानी-अत्याचारस्य विरोधे अगस्त मासस्य त्रयोदश दिनाङ्कतः वैश्विकाः प्रतिरोधाः भविष्यन्ति। 'अवामी एक्शन कमिटी' सङ्गठनेन अगस्तमासस्य चतुर्दशदिनांकः 'कृष्ण-दिवसत्वेन उद्घोषितः। षष्ठ्यधिक-जनानां हत्यां तथा पञ्चशतोप्यधिक जनानाम् आघातम् अधिकृत्य पाकिस्थानी-दूतावासानां पुरतः प्रदर्शनस्य योजना अस्ति ।

नासा- इसरो कार्यक्रम

नासा-संस्थया चन्द्र-आधार-कार्यक्रमे इसरो-संस्था सहभागी भवितुम् आमन्त्रिता। बेङ्गलूरु-नगरे भारत-अमरीका-अन्तरिक्ष-कार्यदलस्य नवम्यां गोष्ठ्याम् इसरो-अध्यक्षः डॉ. वी. नारायणन् तथा अमरीकीय-राजदूतः सर्गियो गोरः भागम् अगृह्णीताम्। अस्मिन् अवसरे निसार-अभियानस्य सफलतायाः अनन्तरम् आगामि-मानव-अन्तरिक्ष-प्रौद्योगिकीषु परस्पर-सहयोगस्य विस्तारः स्वीकृतः।

ऋतु-विज्ञानम्

ऋतु-विज्ञान-विभागेन आगामिषु द्वि-त्रि-दिवसेषु ओडिशा-राज्ये वज्रपात-मेघगर्जनाभ्यां सह अतीव तीव्रवृष्ट्यै नारङ्गवर्णीया सञ्चेतना प्रख्यापिता। विभागेन तावत् आगामि-दिनद्वयोः अण्डमान-निकोबार-द्वीपसमूहे, अरुणाचलप्रदेशे, असमे, मेघालये, नागालैण्ड्-मणिपुर-मिज़ोरम-त्रिपुरा-राजस्थानेषु च वज्रपात-मेघगर्जनाभ्यां सह अतितीव्रतर-वृष्टिः भविष्यतीत्यपि अनुमानितम्।

कनाडा-ओपन्

कनाडा-ओपन्-२०२६ टेनिस-प्रतियोगितायां पोलैण्ड-देशस्य पूर्व-विश्व-प्रथम-वरीया इगा स्विटेक रशिया-देशस्य डायना श्राइडर् इत्येतां षट् - द्वे, षट् - एकम् इति अङ्कैः केवलं चतुःषष्टि-निमेषेषु पराजित्य उपांत्य-चक्रं प्राविशत्। षट्-वारं ग्रैण्ड्-स्लैम्-विजेत्री इगा स्विटेक उपांत्य-स्पर्धायाम् युक्रेन-देशस्य नवम-वरीयायाः एलीना स्वितोलीना-वर्यायाः साम्मुख्यं करिष्यति, यया एकातेरिना अलेक्साण्ड्रोवा पराजिता॥

॥ इति वार्ताः ॥